

2ይ ዘጳራቅሊጦስ 2003 ዓ.ም

(ሰኔ 19 2011)

ንባባት: ኤፌ 4:1-17፤ 1ዮሐ 2:1-18፤ ግ. ሐ. 2:1-14፤ ዮሐ 14:1-22

ሰብከት: ዐርገ ውስተ አርያም ጸዊወክ ጼዋ ወወሃብከ ጸጋክ ለእንላ እምሕያው፤ እስመ ይክሕዱ ከመ ይኅድሩ። “ አብ ሰማይ ዓሪግካ ምርኮ ማረኸካ፤ ህያባት ንደቅ ሰብ ወሃብካ፤ ከምኡ እውን ዓመጸኛታት አብኡ ክሓድሩ ምእንቲ” መዝ. 67:18

መዝሙር: ወረደ መንፈስ ቅዱስ...

“መንፈስ ቅዱስ አብ ልዕሊ ሓዋርያት ከም ሓዊ ወረደ፤ በብዓይነቱ ቋንቋ ኸአ ተሃረቡ”

አብ እዋን ጳራቅሊጦስ ኢና ዘሎና። አብዚ እዋን ብፍሉይ ክሕግዘና ምእንቲ ሕይወት ናይ እታ ቀዳመይቲ ማሕበር ክርስቶስ ኩነታት ክንገዘብ ሓጋዚ እዩ። ብፍላይ ሓዋርያት መንፈስ ቅዱስ አብ ልዕሊኡም ምስ ወረደ ብኹሉ ተቐይሮም፤ ካብቲ ዕጹው ማዕጸ ወጺኦም ክሰብኩ ጀሚሮም። ነቲ ብሕይወቱ ዝብሎም ዝነበረ ኩሉ ክሰብክዎ ጀሚሮም። እቶም ንመጀመርታ ዝሰምዖም እና ተደነቑ እንታይ ኢና እንርኢ ዘሎና እዚኦም ሰባት ዝብልዎን ዝገብርዎን ምስቲ ሓቀኛ እንታይናቶም ምስ ረአይዎ ገሪምዎም ገለ ጉዳኻ ብንግሁኡ ሰትዮም እዮም ገለ ኸአ ተገሪሞም፤ እቲ ንጹር ነገር አብ አርድእቲ ኢየሱስ ሓዲስ ነገር ተራዩ። አብ ሕይወት ሓዋርያት ድሕሪ ምውራድ መንፈ ቅዱስ ዝተራእየ ነገራት እንተሎ፡

- **እምነቶም ተሓዲሱ፡** እቲ ክፈልጥዎ ከቢድዎም ዝነበረ መምህሮም መን ምዃኑ አረጋጊጾም ክኣምኑ ክፈልጡን ጀሚሮም። ንሱ ኣምላኽ መድኃኒ መዃኑ ነቲ ንሱም ዝኣምንዎ ንኻልኣት ክነግሩ ተጓይዮም። ንኹሉ ነገር ድሕሪ እምነቶም ሰሪዎም ክጉዓዙ ጀሞሮም። መብዝሕትኦም ብሞቶም መስኪሮም። ብእምነቶም ንብዙሓት አብ ኢየሱስ መሊሶም፤ ነቲ እምነቶም አብ ካልኣት አሕሊፎም ሓሊፎም።
- **ብሓንጻብ ተአኪቦም አብ ዝጽልዩ አብ መንግእም ኣምላኽ አሎ።** ሓዋርያት ምስ ማርያም አብ ማእከሎም ገሮም እናጸለዩ መንፈስ ቅዱስ ተቐቢሎም። ማርያም ንበይና እናጸለየት እንክላ መልኣኽ አበሲርዋ መንፈስ ቅዱስ አብኦ ዓቢ ነገራት ከም ዝገብር ተነጊርዋ ንኻልኣት አብ መንፈስ ቅዱስ ትመርሕ። ብዙሓት ነብያት ቅዱሳን ኣምላኽ አብ ጽሙና አብ ጸሎት እንክለዉ ይረኽብዎ። ኣምላኽ ጽምዋን ጸሎትን ይፈቱ። ንሕና አብ መኣዲ ቅርባን ብሓንጻብ መስዋዕቲ ክነገራዎ እንክሎና ንሱ አብ መንጎና አሎ። አብ ሰናይ ግብሪ ተአኪብና ክንጽሊ እንክሎና ኣምላኽ በረከቱን ጸግኡን የውርደልና። ብሓንጻብ ኮና ክንልምኖ ከሎና ይሰምዓና።
- **ብመንፈስ ቅዱስ ክምርሑ ወሲኖም።** መንፈስ ቅዱስ ምቕባሉ ጥራሕ እኹል አይኮነን ክመርሓና ፍቓደኛታት ክንከውን አሎና። አብ ገለ እዋን ድላዩ ምስ ድላይና ክሰማማዕ አይክእልን ይኸውን ሽዑ እዩ ዝያዳ ክንሰምዎ ዝግብኣና። ካብ ድላይና ክገብር ድላይካ ኸገብር ሓግዘኒ ንበሎ። ቤተ ክርስቲያን መንፈስ ቅዱስ ስለ ዝመርሓ ኩሉ ጊዜ ሓቂ ተስተምህር። ካብ ቤተ ክርስቲያን ክርስቶስ ወጻኢ ካልእ ሓቂ ክህሉ አይክእልን እዩ። ርእሰ ሊቃነ ጳጳሳት ምስ አቡናት ሓቢሮም ቃል አብ ክንዲ ክርስቶስ ክሃረቡ እንክለዉ አይሰሓሓቱን እዮም። እዚ ዓምዲ እምነትና እዩ።
- **ሰብከተ ወንጌል ንመንፈስ ቅዱስ ክንሰምዕ ከሎና ጥራሕ እዩ ዝሰልጥ።** ሓላዊኡ ሰባኺኡ ንሱ ስለ ዝኾነ ነቲ ንሱ ዝደልዮ ጽን ክንብል ክንክእል አሎና። ንወንጌል ዋንኡ ባዕሉ

እዩ። ሰባት ልኡኻት ኢና። ካባና ዝድለ መልእኽትና ክነብጽሕ እዩ። ስብከተ ወንጌል ኣብ ክእለትናን ሓይልናን ተምስሪትና ክንሰብኮ ከሎና ናይ ሰብ ኮይኑ እዩ ዝተርፍ ስለዚ መንፈስ ከምርሓና እንከሎ ጥራሕ ኢና እነፍሪ። ናይ ሕወትና ተግባር ወሳኒ እዩ።

ወንጌል ዮውሓንስ ኢየሱስ ንሓዋርያቱ ናይ መጨረሻታ ለበዋን ትምህርትን ዝሃቦ ይነግረና። ከጸናንዎምን ንሱ ኣበይ ከም ዝከይድ ክነግሮምን ኣብ ዝሓሸ ክኸይድ ምኻኑ ክነግሮም ኣብኡ ቦታ ከም ዘሰናድወሎም ከምኡ መጻናንዒ ንወትሩ ምስኦም ዝኸውን ክሰደሎም ምኻኑን ተመሊሱ ከም ዝወሰዶም ይገልጻሎም። ቶማስ ኩሉ ምርድኡ ጸጊምዎ ናቱ ምኻድ ስለ ዘይተቐበሎ ምስ ከደ ዝኸተልዎ መገዲ ይሓትት ብኸልእ ኣዘራርባ እቲ ዝብሎ ክርድኦ ኢሉ ንሱ ብከመይ ኣብ መንግሥም ከም ዝህሉ ክፈልጥ ይሓትት። ናይ ኩልና ሕቶ እዩ። መገዲ ኢየሱስ ክንፈልጥ እሞ ክንስዕቦ ክንፈልጦ ኣሎና። በየናይ መገዲ እጉግዝ ኣሎኹ ኢልና ክንሓስብ ይግብኣና።

ኢየሱስ ቅድሚ ምኻዱ ንሓዋርያቱ ንኹሉ ዝሕተት ሕቶ መልሲ ዝኸውን ናይ መልሲ መጽሓፍ ኣይሓደገሎምን ኣይረከቡምን። ከምኡ ንዝኾነ ሓጢአት ዝርኢ ክበዱን መቐጻዕቱን ኣይሓደገሎምን። ንሕና እውን ከምኡ ገሩ እንተ ዝኸውን ንምነ እንተኾነ መገዱ ከምኡ ኣይኮነን። ንመገዱ ዝሕብሩ ማለት ስእልታትን ሓበረታታትን የለን። ብግሩህ ኣዘራርባ ኣብ ርእሱ እና ኣመልከተ “ ኣነ መገድን፣ ሓቅን ሕይወትን እየ” ይብል። ንሱ ጥራሕ እዩ ኣፍደገ ኣምላኽ። ንሱ ጥራሕ እዩ ኣብ ኣቦ ከብጽሓና ዝኸእል። እቲ እንኮ መንጎኛ ኢየሱስ ክርስቶስ እዩ ካልእ መንጎኛ የብልና። ማርያምን ካልኣት ቅዱሳንን ንስራሕ ኢየሱስ ናብ ኢየሱስ እዮም ዘብጽሑና።

• **ኢየሱስ መገዲ እዩ፡**

ኢየሱስ እቲ ክንከዶ ዝግብኣና መገዲ ኣብ ሰማያዊ ኣቦና ዘብጽሓና እዩ። ንሱ “መገዲ ኣሎኒ” ኣይኮነን ዝብለና “ኣነ መገዲ እየ” እዩ ዝብል ነዚ መጊዲ ተኸተሉ ኣይኮነን ዝብለና ንሱ ብርእሱ እቲ መገዲ እዩ። እዚ ኣዘራርባ እዚ ቀሊል ዘረባ ኣይኮነን። ምስኡ ምስታወሃድና ጥራሕ ኢና ኣብ ሰመያዊ ኣቦ እንበጽሕ ምኽንያቱ ንሱን ኣቦን ሓደ ስለ ዝኾኑ። ንሕና እንዛረበሉ ዘሎና ናይ ዘይፍለጥ ኣምላኽ ናይ ግሪኻውያን ወይ ዘይርኦ ኣምላኽ ናይ ኣይሁድ ኣይኮነን። ንሕና እንዛረበሉ ዘሎና ብዛዕባ እግዚአብሔር ባዕሉ ብኢየሱስ ብዓል ናዝሬት ገሩ ዝተገልጸልና ኢና። ኢየሱስ ገጽ ኣምላኽ፣ ልቢ ኣምላኽ፣ ቃል ኣምላኽ እዩ። ኣምላኽ ካብ ኢየሱስ ክፍለ ኣይክኣልን እዩ ከምቲ ኢየሱስ ካብ ኣምላኽ ክፍለ ዘይክእል። “ብወልድ ኣቢሉ እንተ ዘይኮነ ናብ ኣቦ ዝመጽእ የለን፣ ንኣይ እንተፈለጥኩም ነቦ እውን ክትፈልጥዎ ኢኹም”። ኣብ ወንጌል ኢየሱስ ኩሉ ጊዜ ንሰባት ኣብ መገዲ ከምዝረኸቦም ነንብብ ኣብ መገዲ ኢየሩሳሌም፣ ኢያሪኮ፣ ኣብ ገሊላ፣ ኣብ ደማስቆስ፣ ኣብ ኦንጾክያ . . . እናበለ ኢየሱስ ዝርከቦ ይነግረና። ሎሚ ንነፍሲ ወከፍና ኣብ መገዲ ሕይወትና ክረኽብና ይደሊ። ኣብ መገዱ እንተረኽብናዮ ምሕረት ጸጋ ክንቅበል ኢና። ኣብ መገዲ እናተገዘዘ እንተ ጸዋዕናዮ እንታይ ክገብረልካ ትደሊ እዩ ዝብለና። ኣብ መገዲ ሽሙ እንተ ኣልዓልና ሎሚ ምላኽ/ኺ ክውዕል እዩ ዝብለና።

• **ኢየሱስ ሓቂ እዩ፡**

ንሱ ሓቂ ጥራሕ ኣይኮነን ዝዛረብ እንታይ ድኦ ንሱ እቲ ምንጪ ሓቂ ኣብኡ ጥራሕ ዝርከቦ እዩ። እዚ እዩ ንጲላጦስ ዝተዋህቦ መልሲ። እንታይ እዩ ሓቂ ንዝብል ሕትኡ። ሓቂ ዝብሃል ሓደ ኣብ ኣእምሮ ጥራሕ ዝርከብ ረቂቕ ነገር ዘይኮነ ኣብ ኢየሱስ ግዙፍ መልክዕ ለቢሱ ዝርከብ እዩ። ኢየሱስ ብርእሱ እቲ ሓቂ እዩ። ሓቂ ትዮሪ ወይ ስነ-ሓሳብ ኣይኮነን ኣካል እዩ። ኢየሱስ ሓቂ ብዛዕባ ኣምላኽን፣ ሓቂ ብዛዕባ ሰብን እዩ። እቲ ኣብ መገድታት ፍልስፊኤም ኣብ ኩሉ ዝዛወር ዝነበረ ምስ ኃጥኣን ዝበልዕ ዝነበረ ብርእሱ ህያብ ኮይኑ ዝመጸና ኣምላኽ ንሱ እዩ።

ከምቲ ኣምላኽ ንሓቅኛ መንነቱ ኸገልጽ ኣብ ኢየሱስ ዝጥምት፣ ንሕና እግዚአብሔር ክግለጸና ኣብ ኢየሱስ ንጥምት። ንሱ ጥራሕ እዩ እቲ ሓጎኛ ምስሊ ኣምላኽ። ሰብ ንሓቂ ክፈልጥ እንከሎ ዕግበት ይስምዖ እንተኾነ ንኢየሱስ ክፈልጥ እንከሎ ሕይወት ይለብስ ኣብኡ ኩሉ ጊዜ ሓቂ ስለ ዘላ ብርሃን ይኸውን። ንሓቂ ክርስቶስ ክንለብሳ ክንምስክራ ክርስትያናዊ እምነትና እዩ። ኣብ ሓቂ ንበሩ እናበለ ሕይወት ተኸተልቱ መፍለጢኦም ሓቂ ክገብሩ ይነግሮም። ኣብዚ ዓለም እንገብር

ሐቀኛ ነገር አብቲ ናይ ሓቂ መግዲ ኢየሱስ ዝህቦ ስለ ዘብጽሕ ኣብ ናብራና ኣብ ሕይወትና ንሓቂ ክንሰርሕ እንከሎና ናይ ብሓቂ ኣብ ጉዕዞ ኢየሱስ ኣሎና ማለት እዩ። ሓቂ ብቐሊል እትጠፍእ ስለ ዝኾነት ኩልና ክንሕልዎ ክንከላኸለላ ኣሎና።

• **ኢየሱስ ሕይወት እዩ**

ቅዱስ ዮውሓንስ ኣብ ወንጌሉ ከም ዝብሎ “ብእኡ ኹሉ ተፈጥረ፣ ካብቲ ዝተፈጥረ ዘበለ ድማ ብዘይካ ብእኡ ሓንቲ ዝተፈጥረ የልቦን፣ ሕይወት ኣብኡ ነበረት እታ ሕይወት ከአ ብርሃን ሰብ ነበረት” (ዮሐ 1:3-4) ይብል። ናይ ኩሉ ፍጡር ምንጪ ኣብ ኢየሱስ ከም ዝኾነ ይነገረና።

ንሕና ሕይወት ዘሎና ብሳላ ኢየሱስ ኣና። ሕይወትና ህያቡ እያ። በዚ ምኽንያት ኣና ሕይወት ካብ መጀመርታኡ ክሳብ መጨረሻትኡ ቅዱስ ነገር እዩ ኢልና እንኣምን። ሕይወት ብዕድል ወይ ብአጋጣሚ ዝመጸ ዘይኮነ ህያብ ኣምላኽ እዩ። ኣብ ኢየሱስ ብዘሎና እምነት ጥራሕ ኣና ትርጉም ሓቀኛ ሕይወት ክንርዳእ እንክእል። ንሱ እቲ ሓቀኛ ሕይወት ስለ ዝኾነ ምስኡ ርክብ ዘልኦ ኣብ ሕይወት ይነብር። ትርጉም ሕይወት ከአ ይፈልጥ። ሰብ ሎሚ ዋና ሕይወት ኮይነ ዝብል ርድኢት ኣሕዲሩ ኣብ ሕይወት ዝተፈላለየ ግፍዒ ክፍጽም ይርኤ። ውግእ፣ ጽንሲ ምንጻል፣ ምጭኳን ሰብ፣ ዝተፈላለየ ኣብ ሞት ዘብጽሕ ነገር ክንገብር ከሎና ንሰብ ንሕይወት ንፈርዶ እዚ ኸአ ሕጊ ኣምላኽ ምፍራስ እዩ። ሕይወት ዋንኣ ኣምላኽ እዩ ሰብ ብዝኾነ መገዲ ንሕይወት ጎይታ ኮይኑ ክውስናላ ወይ ከምድላዩ ክገብራ ኣይክእልን እዩ።

እዚ ኹሉ ንኢየሱስ ክንፈልጦ ክንረኽቦ ምስኡ ክነብር እሞ ናቱ ክንከውን ምእንቲ እዩ። ንኢየሱስ ክንረኽቦ መገዱ ክንፈልጥ ኣሎና። ሓዋርያት ቅድሚ ምቕባል መንፈስ ቅዱስ መገዱ ኣይፈልጡን ነሮም። ብዙሕ ዘደናግር ይገጥሞም ነሩ። ካብኦም ምስተፈለ ንዝኾነ ነገር ዝከውን መልሲ ኣይነበሮምን ስለዚ ሓደ ነገር ዝርኣ ዝነበሮም ብሓደ ኮንካ ንቐድሚት ምጉግዝ ንዝኾነ ነገር ኣብ ማሕበር የምጽእዎ ነሮም። ብዙሕ ነገር ኢየሱስ ዘይነገሮም ነርዎም ስለዚ ብሓባር ኮይኖም ብሓቂ ይመርሑ ነሮም።

ኢየሱስ ንተኸተልቱ ኣብ ዘመናት ዝመጽእ ምድንጋራት ኣብ ሓላፍነቶም ስለ ዝሓደጎ ኣብኦም እምነቱ ይገልጽ። በዚ እዩ መልሲ ንዝኾነ ነገር ዘይሓደገሎም። ብሕጂ እውን ብዙሕ ነገራት ዝግበር ኣሎ። ቤተ ክርስትያን ኣብ ኢየሱስ እምነት ገራ መልሲ እትህበሉ። ኣብ ኢየሱስ ንሱ ሕይወትን መገድን ሓቅን ገርና ምርኣይ ንነፍሲ ወከፍ ሕቶ ኣይምልሰልናን እዩ። ሓንቲ ነገር ዘላ ኢየሱስ ኣብኡ እምነት ገርና ክንነብር እዩ ዝደሊ።

ኣብዚ እዋናት ንመንፈስ ቅዱስ ዘኪርና ኣብ ዘሎናሉ ፍሉይ ጸሎትን ልብና ክንከፍት ንሕተት ኣሎና። መንፈስ ቅዱስ መራሒ ሃናጺ ሓጋዚ ጎይታ እዩ። ትማሊ ሎሚ ጽባሕ ንቤተ ክርስትያን ዝመርሕ ንሱ እዩ እሞ ምርኣና ንበሎ። ቀይረና ኣብ መንጎና ሕደር ብመንፈስካ ምርኣና። ንቤተ ክርስትያንካ ሎሚ እውን ኣብርሃላ ንኹሉ ውሽጣውን ግዳማውን ጸገማት ኣርህወልና ንበሎ።

መዓልቲ ኣቦታት፡

ሎሚ መዓልቲ ኣቦታት እዩ ኣብዚ ዘሎናዮ ሃገር ብፍሉይ ተዘኪሩ ዝውዕል ኣደን ውሉድን ነብኦም ብፍሉይ ፍቕሮምን ኣኽብሮቶም ዝገልጹሉ ዕለት እዩ። ብዓል ቤተ ክርስትያን ኣይኮንን እንተኾነ ነቦታት ፍሉይ ጸሎት ክግበረሎም ተተባብዓና።

መዓልቲ ኣቦታት ክንዝክር ከሎና ኣቦ ክብሃል እንከሎ ምንጪ መራሒ ሓላዩ ጓሳ ኣካቢ ማለት እዩ። ንእግዚአብሔር ኣቦና ንብሎ እዚ ኸአ ፈጣሪና ኣምላኽና ጓሳና ሓላይና ስለ ዝኾነ እዩ። ነዚ ኣብ ግምት ኣእቲና ንምድራውያን ወለድና ኣምሳል ኣምላኽ ስለ እንርእዮም ኣቦታትና ንብሎም።

ኣቦ ቀዳማይ ተልእኮኡ ስድርኡ ስድራ ኣምላኽ ምግባር እዩ። ቤቱ ኣብ ትሕቲ ኣምላኽ ዝመርሕ ኣቦ ዕዉት እዩ። ንቤቱ ኩሉ ጊዜ ክጓሲ ክሓሊ ክእክብ እሞ ኣብቲ ኣምላኽ ዝደልዮ ክመርሕ ሓልፍነቱ እዩ። ላም ከም መራሒኦ ከም ዝብሃል መጻኢ መልኽዕ ስድራን መጻኢ ዕድል

ውሎዳትን ኣብ መሪሕነት ኣቦ እዩ ዝምስረት። ስድራ፥ ሃገር፥ ቤተ ክርስቲያን ኣብ መሪሕነት ኣቦታት እዩ ዝምስረት።

ኣቦ መንፈሳዊ ሓቀኛ ንኹሉ ብትዕግስትን ምስትውዓልን ክመርሕ እንከሎ ስድራ ኣምላኽ ዝኾነት ስድራ ይፈጥር። ግላዊ ሕይወቱ ዓቢ ጽልዋ ኣለዎ። ነዚ ኣብ ልቡ ገሩ ክመርሕ ኣልኦ።

ኣቦ ካብቲ ቀዳምነት ሂቡ ክመርሖ ዘለዎ ንብዓልቲ ቤቱ ከፍቅር ከኽብር ከም ኣካሉ መጠን ኣብ ቅድሚ ደቁን ኣብ ቅድሚ ካልኦትን ክገልጽን ክሕልዎን ኣለዎ። ንብዓልቲ ቤቱ ዘኽብር ኣቦ ደቁ እውን የኽብርዎ። ንደቁ ፍሉይ ፍቕሪ ከርኢ ከምህር ክግስጽ ኣብኩሉ ሓጋዚ ኮይኑ ክርከብ ሓላፍነት ክስምዖ ኣልኦ። ቤቱ ዘይሃነጸ ካልእ ክሃንጽ ኣይክእልን እዩ።

ኣብ ሃገር፥ ኣብ ቤተክርስቲያን፥ ሱታፌን መንፍዓትን ኣቦታት ዓቢ ተራ ኣልኦ። ኣቦ ክመርሕ ኣልኦ። ኣብኩሉ ተሳታፍነቱ ክገልጽ ኣልኦ። ኣብዚ ዘሎናዮ ዘመን ማዕርነት ዝብል ቃል ንሓልፍነት ኣቦታት ዘዳኸሞ ይመስል። ሕሉፍ ሓሊፍዎም ገለ ሰባት ነቲ ኣምላኽ ዝሃቦም ጸጋ ክቕይሩ ዝደልዩ ብዙሓት እዮም ካብ ኣቦ ምዃን ኣደ ምዃን ይሕሸኒ ዝብሉ ኣለዉ ከምኡ ካብ ኣደ ምዃን ኣቦ ምዃን ይሕሸኒ ዝብላ ኣለዋ እዚ ግን ዘይባህርያዊ ኣምላኽ ዘይደልዮ ስለ ዝኾነ ቤተ ክርስቲያን ብትሪ ትቋወሞ። ኣቦ ምዃን ካብ ኣምላኽ ዝተዋህበ እዩ ዋንኡ ኣምላኽ እዩ።

ኣብዚ ነቦታት ብፍሉይ ኣብ እንዝክረሉ እዋን መጀምርያ ኩሉ ጊዜ ኣብ ጸሎትና ክንዝክርዎ ከመይ ሕይወቶም ኣብ ትሕቲ ጽላል ኣምላኽ መሪሖም ክኸእሉ። ሰባት ስለ ዝኾኑ ሓገዝ ረድኤት የድልዮም። ሎሚ ምእንትኦም ነዚ መስዋዕቲ ቅዳሴ ንዕርግ ኣሎና እሞ እግዚአብሔር ብጸጋኡ ይርድኡዎምን ይሓልዎምን።

መንፍስ ቅዱስ ኣምላኽና ሎሚ እውን ንቤተክርስቲያኑ ጸግኡ ይዓድላ ንኹልና ኣብ ኩሉ ኣብ ዕለታዊ ሕይወትና እንጉዳዞ ኩሉ ብርሃኑ ይዓድለና። ብፍሉይ ነቦታት ኩሉም ብእምነቶም ጸኒኦም ንቤተ ክርስቲያኖም ዘገልግሉን ዝመርሑን ይግበረልና። ነቶም ገዝኦምን ሕይወቶምን ክመርሑ ከቢድዎም ዘሎ ባዕሉ ብጸግኡ ይብጽሓዮም።

ርሑስ ዘምነ ጳራቅሎጦስ!

ብሩኽ መኣልቲ ኣቦታት!

ኣባ ንጉሠ ፍሥሓ